

Фотарэпартаж

13 верасня вёска Лучай урачыста святкавала 473 гады свайго існавання. Святая Імша стала галоўнай часткай свята. Вернікі сабраліся, каб супольна памаліцца і падзякаваць Богу за ўсе, што маюць. Пробашч Мікалай Ліпскі ва ўступным слове прамовіў, што трэба быць удзячнымі Пану Богу і за багатую гісторыю, і за продкаў, якія захавалі і перадалі веру, і за ўсіх жыхароў вёскі і ахфярадаўцаў.



Святочнае казанне было прысвечана тэме: "словы павучаюць, прыклад заахвочвае".

Святар заклікаў кожнага быць добрым прыкладам для іншых людзей. Узгадаў легендарную гісторыю святога Францішка з Асізі, які прыбыў да мусульманскага султана, а той прапанаваў знайсці некалькіх такіх жа веруючых і тады ён прыме хрысціянства. "Езус, Яго Маці і святыя – сапраўдныя ўзоры да наследвання для ўсіх нас!" – такімі словамі падвёў вынік сваёй прамовы святар.

Скончылася набажэнства супольным выкананнем Лучайскага гімна, які быў напісаны да 470 годдзя вёскі Лучай семінарыстам Алегам Зямчонкам і кампазітарам Аляксеем Жбанавым.

Усім жыхарам вёскі і гасцям быў падрыхтаваны цудоўны падарунак: святочны канцэрт з удзелам артыстаў на любы густ. Вядома, што Лучай прывык да добрай музыкі і да прафесіяналаў сцэны. Вядучай канцэртнай праграмы стала Вераніка Сіланова: мясцовая арганістка, а таксама салістка ВІА "Скіфы" з Пастаў.

